



BORD LI JIRREGOLA L-KERA

**MAĠISTRAT
DR. JOSEPH GATT LL.D.**

Udjenza ta' nhar l-Erbgha, 28 ta' Mejju 2025

Rikors Nru: 406/2023

Nru fuq il-Lista: 4

**Lucia Fenech I.D.483840(M), Michael Fenech I.D.78563(M),
Martin Fenech I.D. 634663(M) u Graziella Mifsud I.D. 727360
(M) u Empire Holdings & Co (P949) ġia Empire Holdings Co.
Ltd (C3793)**

vs

**Jean Christophe Froissard I.D. 166481(A) u Le Grenier a' Pain
Malta Limited C 84790 għal kull interess li jista' jkollha u
permezz ta' digriet tal-1 ta' April 2024 l-avukat Dr. Brandon
Kirk Muscat u l-Prokuratur Legali Marie Claire Bartolo ġew
nominati bħala kuraturi deputati tal-intimati**

Il-Bord;

Ra r-rikors ġuramentat promotur flimkien mad-dokumenti hemm annessi, datat 26 ta' Lulju 2023¹, fejn *ad litteram* ġie premiss u mitlub hekk:

¹ A fol 1 *et seq* tal-proċess. Inizjalment il-proċedura ġiet imressqa a tenur tal-artikolu 16A tal-Kapitolu 69 tal-Ligijiet ta' Malta.

1. Illi bis-saħħa ta' ftehim ta' kera data 31 ta' Diċembru 2017 (**Dok A anness**) l-atturi krew lill-intimat Jean Christophe Froissard f'ismu personali l-propjeta' kummerċjali cioe' garaxx/mahzen, numru 58 bl-isem ta' 'Leo Garage', Triq il-Kummerċ, Hal Qormi għal perjodu ta' għaxar snin li kien qed jintuza bl-isem kummerċjali ta' Le Greniere A' Pain;
2. Illi fir-raba' paragrafu ta' dan il-ftehim ta' kera gie ndikat ukoll li l-intimat kellu jirreġistra kumpanija li fiha kien ser ikun l-azzjonist prinċipali u li l-atturi kienu ser jimpenjaw ruhhom biex jeqilbu l-istess kirja favur l-istess kumpanija meta hekk mitlubin mill-intimat Froissard.
3. Illi minkejja li minn verifiki li għamlu l-atturi rriżulta li l-intimat infatti rreġistra diversi kumpaniji b'mod partikolari dik li qed tiġi nkluża għal kull interess li jista' jkollha stante pagamenti li rriżulta li din kienet tgħaddi lill-esponenti in konnessjoni ma' l-istess kirja, l-ebda ftehim ta' kera magħha ma gie qatt iffirmit ma' kwalsiasi kumpanija – madanakollu l-kumpanija ntimata qed tiġi ndikata bħala ntimata wkoll għal kull interess li jista' jkollha anki jekk skond l-istess ftehim fi kwalsiasi każ l-intimat kellu jibqa' personalment responsabbli f'każ ta' default ta' kwalsiasi kumpanija li kellha tiġi assenjata l-kirja in kwistjoni;
4. Illi matul is-sena 2022 u 2023, il-ftehim ta' kera hawn fuq indikat gie miksur diversi drabi wara morožita fi hłas ta' kera u kontijiet ta' dawl u ilma li baqaw fuq l-esponenti;
5. Illi minkejja ittra legali mibgħuta f'dan is-sens lura f'Settembru 2022 (**Dok B annessa**) u minkejja diversi wegħdiet mill-intimat li kien ser jirregola ruħu fuq tali nuqqasijiet u hłasijiet, is-sitwazzjoni baqgħat sejra għall-

*agħar tant illi skond l-aħħar kontegġi aġġornati jirriżulta li sa Lulju 2023 hemm arretrati ta' tnejn u tletin Elf Ewro (€32,000) oltre kirjiet ohra li ser jibqaw dovuti fil-frattemp, hemm ukoll bilanc pendenti ta' erbghin elf hames mija u wieħed u ħamsin Ewro u dsatax-il ċentezmu (€40,551.19) bħala kontijiet mhux imħallsa minnu lil Arms Ltd li spiccat tagħmel tajjeb għalihom l-attrici Lucia Fenech kif jirriżulta mill-excel sheets hawn annessi bħala **Dok C u D** u kif konfermat mill-affidavit ta' Lucia Fenech (**Dok E anness**) u kif ser jirriżulta f'aktar dettal matul il-mori ta' din il-kawża b'riserva għal somom ulterjuri li jafu jirriżultaw dovuti u penali kontemplati wkoll fl-istess ftehim ta' kera;*

6. Illi aktar kmieni din is-sena, l-intimat provda ndikazzjonijiet ċari permezz ta' email datata 15 ta' Frar 2023 (**Dok F annessa**) li huwa kien qed jabbanduna / jittermina l-kirja in kwistjoni, (għalkemm qatt ma ffirma xejn f'dan is-sens) b'dan illi fil-fatt irriżulta sussegwentement li l-propjeta' mikrija giet abbandunata mill-istess intimat li rriżulta li saħansitra telaq mill-pajjiż mingħajr ma reġa' gie lura (sa fejn jafu l-atturi) kif irriżulta fi proċeduri ohra ta' żgumbrament li ressqu terzi, kif ser jintwera matul il-mori ta' din il-kawża (u kif spjegat fir-rikors kontestwali għall-ħatra ta' kuraturi deputati għall-istess assenti) b'dan illi huwa ħalla kollox warajh inkluż diversi magni, makkinarju tal-catering, walk-in freezers etc fl-istess propjeta' kif anki jirriżulta mill-affidavits ta' l-atturi Michael u Martin Fenech annessi bħala **Dok G u H** rispettivament;

7. Illi minkejja l-indikazzjonijiet mogħtija f'tali korrispondenza u anki korrispondenza sussegwenti, l-ebda progress jew passi konkreti ma ttieħdu mill-intimat biex dak kollu hawn fuq indikat jiġi ndirizzat u cioe' sabiex il-kirja tiġi tterminata formalment, sabiex tiġi vvakata minn mobbli u makkinarju li thallew fiha u sabiex jiġihallsu l-arretrati ta' ħlasijiet u

kontijiet indikati aktar kmieni inkluż kwalsiasi penali li ġew ukoll kontemplati;

8. *Illi sussegwentement l-esponenti ingħataw ukoll indikazzjonijiet li uħud mill-makkinarju li thalla fl-istess propjeta' mikrija jista' jkun jaf għadu propjeta' ta' suppliers terzi a bażi ta' lease/payment agreement jew arrangamenti oħra simili tant li jinsabu nfurmati b'kawża li nfethet f'dan is-sens riċentement fl-ismijiet **Baketechn Supplies & Services Limited vs Le Grenier A' Pain Malta Limited (529/ 2023TA)**;*
9. *Illi minkejja li l-ftehim ta' kera f'para 9, jipprovdi saħansitra għat-terminazzjoni awtomatika tal-kera l-esponenti hassew ruħhom kostretti li jintavolaw dawn il-proċeduri sabiex l-istess kera tigi tterminata formalment għal kull buon fini u sabiex jiġu ndirizzati l-kwistjonijiet l-oħra li thallew pendent inkluż il-ħlasijiet li baqaw dovuti u dak li għandu jsir mill-mobbli/makkinarju li thalla abbandunat fl-istess propjeta' mikrija wara li l-istess intimat ma provda ebda soluzzjoni kif ser jintwera fil-mori ta' dawn il-proċeduri;*
10. *Illi fil-fehma tal-esponenti l-intimati m'għandhom l-ebda difiza x'jagħtu kontra t-talbiet tar-rikorrenti inkluż b'mod partikolari t-talba għal tkeċċia għalhekk dan l-Onorabbli Bord għandu jipproċedi sabiex jisma' dawn il-proċeduri a tenur tal-Artikolu 16A 1(a) tal-Kapitolu 69 tal-Ligijiet ta' Malta in kwantu għandu jiddeċiedi li jilqa' t-talba għat-tkeċċija fl-ewwel smiġh qabel ma jiddeċiedi t-talbiet l-oħra li qed jitressqu mill-atturi skond l-ewwel proviso tal-istess artikolu;*
11. *Illi għal kull buon fini u anki għall-fini ta' komplettezza u integrità ta' ġudizzju, l-esponenti jispjegaw ukoll li dawn il-proċeduri ġew preżentati*

wkoll minnhom għan-nom u in rappresentanza ta' Empire Holdings & Co (P949) għa Empire Holdings Co. Ltd (C3793) għal kull interess li jista' jkollha u li tagħha l-esponenti huma l-uniċi shareholders kif jirriżulta minn Dok I-1 u I-2 rispettivament stante li minn verifiki li saru qabel ma nfethu dawn il-proċeduri rriżulta li jaf ikun il-każ illi l-propjeta' mikrija minnhom setgħet giet propjament akkwistata mid-defunt Charles Fenech (ir-raġel ta' l-attriċi Lucia Fenech u missier il-parijiet l-oħra) għan-nom ta' Empire Holdings Co. Ltd (C3793) kif ikun jista' jintwera jekk tirriżulta tali htieġa;

12. Jghidu għaldaqstant l-intimati għaliex m'għandux dan l-Onorabbli Bord in vista tal-premess fil-waqt li jiddeċiedi din il-kawza ai termini tal-Artikolu 16A et seq tal-Kap 69 tal-Ligijiet ta' Malta u/billi:-

- a) *Jiddikjara li l-intimati jew min minnhom kisru l-ftehim ta' kera datat 31 ta' Diċembru 2017 wara li baqaw moruzi fil-ħlas ta' kera u ħlasijiet ta' kontijiet ta' dawl u ilma, kif ukoll somom oħra ta' kirjiet mhux imħallsa fil-frattemp kif jirriżulta minn Dok C u D, u kif ikun jista' jirriżulta f'aktar dettal fid-dikjarazzjonijiet ġuramentati u dokumenti relattivi inklużi ma' dan ir-rikors, salv somom ulterjuri dovuti;*
- b) *Jiddikjara li konsegwentement ai termini tal-ftehim ta' kera datat 31 ta' Diċembru 2017, il-kirja mertu ta' dawn il-proċeduri referibbli għall-garaxx/maħzen, numru 58 bl-isem ta' 'Leo Garage', Triq il-Kummerċ, Hal Qormi li kien qed jintuza bl-isem kummerċjali ta' Le Grenier A' Pain giet terminata;*
- c) *Jordna li l-intimati għandhom jivvakaw il-propjeta' hawn fuq indikata inkluż billi jneħħu ogġetti u makkinarju mobbli li jistaw jitneħħew mingħajr ħsara, u jiżgombra lill-intimati jew min minnhom mill-*

propjeta' hawn fuq indikata b'effett immedjat anki stante abbandun tal-istess propjeta' jew fi żmien qasir u perentorju li jaf jingħata jekk jitqies opportun;

d) Jawtorizza lill-atturi sabiex fin-nuqqas ta' adempiment mill-intimati ma' dak li għandu jiġi ordnat fit-tielet talba, jergaw jiehdu pussess effettiv u liberu tal-propjeta', jiddisponu minn jew ibattlu l-istess propjeta' minn kwalsiasi mobbli propjeta' tal-intimat li baqgħat abbandunata fiha u li tista' titneħħa mingħajr ħsara għall-istess propjeta' tal-atturi, salv kwalsiasi restituzzjoni ta' mobbli li jistaw jiġu faċilment imcaqalqa lil kwalsiasi terzi (suppliers) li jafu jirriżultaw li legalment għandhom titolu fuq l-istess propjeta', fil-waqt li l-istess atturi jithallew iżommu fil-propjeta' in kwistjoni kwalsiasi benefikati jew makkinarju ieħor li ma jiġix reklamat minn terzi u jżommu wkoll makkinarju jew oġġetti oħra ta' natura permanenti li ma jistawx jitneħħew faċilment mingħajr ħsara anki tenut kont tat-talbiet indikati hawn taħt;

e) Jillikwida l-ammonti ta' flus kollha dovuti lill-intimati referibbli għall-ħlas ta' kera u ħlasijiet ta' kontijiet ta' dawl u ilma kif jirriżulta minn Dok C u D annessi fis-somom ta' tletin Elf Ewro (€32,000) oltre kirjiet oħra li ser jibqaw dovuti fil-frattemp, u bilanc pendenti ta' erbghin elf hames mija u wieħed u ħamsin Ewro u dsatax-il ċentezmu (€40,551.19) bħala kontijiet mhux imħallsa lil Arms Ltd li spiccat tagħmel tajjeb għalihom l-attrici Lucia Fenech, b'riserva għal arretrati u kontijiet oħra li jiġu dovuti fil-frattemp sal-eventwali Sentenza;

f) Jillikwida kwalsiasi penali ulterjuri li jirriżultaw dovuti a tenur tal-ftehim ta' kera datat 31 ta' Diċembru 2017;

g) Tordna lill-intimati jew min minnhom iħallsu lir-rikorrenti s-sommom kollha li jiġu hekk likwidati skond iż-żewġ talbiet preċedenti;

h) Jagħati kwalsiasi ordnijiet oħra li jirriżultaw meħtieġa skond iċ-ċirkostanzi;

Ra d-digriet tiegħu tal-31 ta' Lulju 2023².

Ra dak li seħħ fis-seduta tas-27 ta' Ottubru 2023 fejn ġiet milqugħa talba sabie x jinhatru kuraturi³.

Ra d-digriet tiegħu tal-1 ta' April 2024⁴ fejn ġew nominati l-avukat Dr. Brandon Kirk Muscat u l-Prokuraturi Legali Marie Claire Bartolo bħala kuraturi deputati.

Ra d-digriet tiegħu tas-17 ta' Mejju 2024⁵ permezz ta' liema ġiet sfilzata risposta tal-kuraturi li tressqet mingħajr permess.

Ra dak li seħħ fis-seduta tal-5 ta' Ġunju 2024⁶ fejn għar-raġunijiet hemm indikati il-kuratur deputati ingħataw jedd li jressqu risposta għal dawn il-proċeduri.

Ra r-risposta ġuramentata tal-kuraturi mressqa fl-24 ta' Ġunju 2024⁷.

² A fol 61 tal-proċess.

³ A fol 81 tal-proċess.

⁴ A fol 100 tal-proċess.

⁵ A fol 110 tal-proċess.

⁶ A fol 116 tal-proċess.

⁷ A fol 118 tal-proċess.

Ra dak li sehh fis-seduta tas-7 ta' Ottubru 2024⁸ meta nstemghet ix-xhieda ta' Reuben Bonnici (rappreżentant ta' ARMS Ltd) u tressqet nota tar-rikorrenti b'dokumentazzjoni ulterjuri.

Ra dak li sehh fis-seduta tat-8 ta' Jannar 2025⁹ meta nstemghet xhieda ulterjuri ta' Reuben Bonnici.

Ra dak li sehh fis-seduta tal-21 ta' Frar 2025¹⁰ meta nstemghet ix-xhieda ta' Michael Fenech.

Ra dak li sehh fis-seduta tal-11 ta' April 2025¹¹ meta l-kuratur deputat informa l-Bord li ma kienx irnexxielu jagħmel kuntatt ma l-intimat u iddikjara li ma kellux provi. Dakinhar instemghet it-trattazzjoni finali u l-kawża thalliet għas-sentenza.

Ra l-atti proċesswali kollha.

Ikkunsidra;

Illi qabel xejn għandu jiġi preċiżat iktar dak li sehh fis-seduta tal-5 ta' Ġunju 2024. Dakinhar deher il-kuratur deputat wara li wera li kien ipprova jagħmel kuntatt ma l-intimat fir-rigward ta' dawn il-proċeduri¹². Kienet propju minhabba l-preżenza tal-kuratur li dan il-Bord deherlu li ma kellux jgħaddi direttament

⁸ A fol 122 tal-proċess.

⁹ Verbal relattiv jinsab a fol 147 tal-proċess.

¹⁰ A fol 196 tal-proċess.

¹¹ Verbal relattiv jinsab a fol 203 tal-proċess.

¹² B'hekk il-kuratur deputat wera' li qeda fedelment dak rikjest fl-artikolu 936(1) tal-Kapitolu 12 tal-Liġijiet ta' Malta.

sabiex jilqa' t-talba għad-dispensa tas-smiegh¹³. Kien ikun mod ieħor li kieku l-kuratur deputat ma deherx għas-seduta¹⁴.

Illi għar-raġunijiet li sejr in jigu ndikati f'din is-sentenza, il-Bord iqis li kienet verament flokha d-deċiżjoni li din il-kawża ma tiġix deċiża b'mod m'għaġġel bid-dispensa tas-smiegh. Qabel ma jiġi trattat u deċiż il-mertu, jeħtieġ li jsiru żewġ osservazzjonijiet preliminari.

Pożizzjoni tas-soċjetà Empire Holdings & Co.

Illi bla ebda dubju, jirriżulta li l-bażi tal-azzjoni odjerna hija l-iskrittura tal-kera tal-31 ta' Diċembru 2017 li saret bejn uħud mir-rikorrenti u l-intimat Jean Christophe Froissard. Dan il-Bord ma jiddejjaq xejn jerga jfakkar li l-interess ġuridiku¹⁵, irid jeżisti u jiġi mħares minn kull min jipproponi azzjoni¹⁶. Huwa

¹³ Ara f'dan is-sens dak li seħħ fis-seduta tal-4 ta' Marzu 2022 fil-proċeduri bl-ismijiet **William England noe vs Madliena International Limited**, (Rik Ġur Nru: 933/2021) quddiem il-Prim Awla tal-Qorti Ċivili.

¹⁴ Rilevanti hija s-sentenza fl-ismijiet **Wings Couriers Ltd vs l-Avukat Leslie Cuschieri et**, (App Ċiv Nru: 172/20000/1) mogħtija mill-Qorti tal-Appell (Sede Superjuri) nhar is-16 ta' Marzu 2004.

¹⁵ Illi ssir referenza għas-sentenza deċiża mill-Qorti tal-Appell nhar it-13 ta' Frar 1953 fl-ismijiet **Manché vs. Montebello** (Koll. Vol. XXXVII.I.56) fejn ġie mfisser hekk "*Illi biex tali interess ikun tutelat minn karattru ġuridiku, irid ikun iwassal għal riżultat ta' utilità u vantaġġ għal min irid jeżerċita l-jedd*" "*b'mod li jekk l-azzjoni ma tistax twassal biex tipproduċi tali riżultat għal min jibdiha, dik l-azzjoni ma tistax treġi*" (ara s-sentenza **Camilleri vs Sammut** tal-Prim'Awla tal-Qorti Ċivili tas-7 ta' Jannar 1953) kif citati fis-sentenza fl-ismijiet **Anthony P. Farrugia vs L-Onor. Prim Ministru et** tal-Prim'Awla (sede Kostituzzjonali) deċiża fis-7 ta' Novembru 2011.

¹⁶ F'dan is-sens ara dak li ntqal fis-sentenza fl-ismijiet **Anthony P. Farrugia vs L-Onor. Prim Ministru et** tal-Prim'Awla (sede Kostituzzjonali) deċiża fis-7 ta' Novembru 2011 fejn intqal is-segwenti; "*Illi ġie stabbilit ukoll mill-Qrati li dak li jfisser l-interess tal-attur għandu jkun jidher mill-att tal-kawża nnifisha, u għalkemm il-mottiv tal-interess mhux meħtieġ li jkun imsemmi fl-att li bih il-kawża tinfetaħ, għandu għalinqas jirriżulta mill-provi jekk kemm-il darba jiġi kuntrastat.*" Ara wkoll dak li ntqal fis-sentenza fl-ismijiet **Kevin Chircop vs Joseph Chircop** deċiża mill-Prim'Awla tal-Qorti Ċivili nhar it-28 ta' Jannar 2004; "*Il-karenza tal-interess fl-attur ġie sollevat mill-Qorti marte proprio billi hasset li din kienet kwistjoni ta' ordni pubbliku li l-ġudikant hu obbligat li jirriveva ex officio. Dan in omagġ għall-prinċipju superjuri anke għall-interess tal-partijiet, illi l-ġustizzja mhux sempliciment tiġi amministrata, iżda anki li din tkun qed tiġi amministrata sew u skont il-liġi. Il-prinċipju tal-interess ġuridiku, dirett,*

stabbilit ukoll fil-ġurisprudenza, illi l-interess ġuridiku irid ikun dirett, legittimu u attwali¹⁷. Fjankat ma dan il-kunċett hemm il-kwistjoni tal-legittimità attiva jew passiva, skond il-każ.

Illi m'hijiex is-sentenza finali li tagħti d-dritt soġġettiv utilizzat; din ta' l-aħħar tikkonferixxi d-dritt ta' eżekuzzjoni fuq dak id-dritt allegat, għadarba jiġi hekk

legittimu u attwali f'kull min jipproponi azzjoni, irid jiġi allura skupolożament imħares bis-solennità proċedurali kollha, anke jekk mhux sollevat mill-parti kuntrarja fil-ġudizzju. In tema legali jinsab stabbilit fid-dritt ġudizzjarju ċivili li l-interess hu l-miżura tal-azzjoni (Vol. XXXVII.II.608) u r-rekwiżit tal-interess hu indispensabbli għal proponibilità ta' domandi fi kwalunkwe sed i ta' ġurisdizzjoni kontenzjuża (Vol. XXVII.I.507). L-interess hu l-bażi tal-azzjoni (Vol. XXIX.I.891); u ma jistax ikun hemm azzjoni jekk ma jkunx hemm interess (Vol. XXX.I.317). L-attur fil-ġudizzju jrid ikollu interess jistitwixxi l-azzjoni u jottjeni l-akkoljiment tagħha. Jekk l-azzjoni tkun inkapaċi li tipproduċi riżultament vantaġġjuż jew utili għal min jipproponiha, dik l-azzjoni ma tistax tiġi protetta, u l-interess irid ikun ga twieled, u jrid ikun attwali, biex tiġi ġustifika l-azzjoni (Vol. XXXIII.I.108). Biex wiehied jipproponi domanda f'ġudizzju kif ukoll biex imantniha, hemm bżonn illi jkollu interess fiha; jiġifieri hemm bżonn li d-domanda ġġiblu riżultat utili; liema interess irid ikun legittimu u konkret (App. Pietro Paolo Borg vs. Giuseppe Caruana – 03.12.1984 – Vol. LXVIII.II.233).

¹⁷ Ara dak li ntqal fis-sentenza tal-Qorti tal-Appell (sede Inferjuri) fl-ismijiet **Joseph Fenech vs Peter Mifsud et** deċiża nhar il-11 ta' Jannar 2005 “B' kumment generali introduttiv għattematika ta' l-interess ġuridiku għall-proponiment ta' azzjoni, fl-assenza ta' disposizzjoni ad hoc fil-Kodici ritwali tagħna, huwa ritenut mill-awturi, in referenza għall-artikolu 100 tal-Kodici Taljan tal-Procedura, illi “l' interesse ad agire, previsto quale condizione dell' azione dall' art 100, con disposizione che consente di distinguere fra le azioni di mera iattanza e quelle oggettivamente dirette a conseguire il bene della vita consistente nella rimozione dello stato di giuridica incertezza in ordine alla sussistenza di un determinato diritto, va identificato in una situazione di carattere oggettivo derivante da un fatto lesivo, in senso ampio, del diritto e consistente in cio che senza il processo e l' esercizio della giurisdizione l' attore soffrirebbe un danno” (“Commento breve al Codice di Procedura Civile”, Carpi e Taruffo, Ediz. Cedam, Raba' Edizzjoni, 2004, pagna 408); Minn dan jikkonsegwi illi l-interess ġuridiku jrid necessarjament ikollu l-karatteristici magħrufa, jiġifieri li dak l-interess irid ikun dirett, legittimu u attwali. Flispejgazzjoni provvduta mill-Prim' Awla tal-Qorti Civili filkawza fl-ismijiet “Wing Commander James Maxwell Watson -vs- Leonardo Sacco et”, 20 ta' Jannar 1950, “l'interess jingħad li hu dirett meta jkun personali jew talpersuna rappreżentata, u cjoe meta jappartjieni lillbniadem proprio jew membru tas-socjeta', barra millkazijiet eccezzjonali ta' l-azzjoni popolari. Jingħad 'legittimu' meta huwa konformi għad-dritt ta' min ikun għamel il-kawza, u ma jridx jeccedi jew johrog mill-miżura tad-drittijiet tal-persuna li tkun qegħda tagħxi sabiex jidhol u jinvadi l-isfera tad-drittijiet ta' haddiehor. Fl-aħharnett, l'interess irid ikun attwali, u cjoe jrid jezisti fil-mument meta tigi proposta l-azzjoni, cjoe jrid jirrigwarda l-prezervazzjoni ta' dritt li jkun diga' jezisti, anki jekk dak id-dritt ikun jiddependi minn xi kondizzjonijiet jew ikun jirrigwarda anke danni eventwali” (Kollez. Vol. XXXIV P II p 453).”

konfermat permezz ta' deċiżjoni ġudizzjarja¹⁸. Fi kliem forsi aktar sempliċi, min jaġixxi sabiex jiġi konkretizzat lilu d-dritt minnu utilizzat jew ksur lamentat tiegħu, għandu *in primis* juri li huwa jippossjedi dak id-dritt¹⁹. Għalhekk dak li kellu jintwera huwa li huma r-rikorrenti odjerni²⁰ li setgħu iħejju din l-azzjoni²¹.

¹⁸ F'dan is-sens il-ġurista **Lodovico Mortara** jgħalliem hekk: *“La sentenza non crea dal nulla un diritto subbiettivo, ma conferisce forza ed effetto di diritto subbiettivo ad una pretesa presentata al magistrato sotto forma di domanda o di eccezione; e fa presumere che questo diritto abbia preesistito all'iniziamento del rapporto processuale, per il tempo che conviene alla sua natura e alle circostanze particolari del fatto.”*¹⁸ - Commentario del Codice e delle Leggi di Procedura Civile, II Volum, Casa Editrice Dottor Francesco Vallardi, III edizzjoni, a fol 547. Bl-istess mod jgħid il-ġurist **Piero Calamandrei**, meta bil-mod filosofiku tiegħu dwar il-kunċett tal-karattru ta' sentenza jgħid hekk: *“La sentenza ha carattere dichiarativo; in quanto essa non mira a creare il diritto, non tende a formare nuovi rapporti giuridici, ma si limita a riconoscere le concrete volontà di legge, nelle quali già, prima del processo e senza l'intervento del giudice, la norma astratta si é specializzata, indirizzandosi ai soggetti del rapporto giuridico controverso.”* – Opere Giuridiche, Vol I, Problemi Generali del Diritto e del Processo, Roma TrE-PRESS, 2019, a fol 67.

¹⁹ L-istess ġurist **Lodovico Mortara**, riferut fin-notament preċedenti jkompli jispjega hekk: *“L'interesse ad agire o difendersi e dunque un interesse giuridico; vale a dire, non può consistere nel semplici godimento altruistiche e tutto intellettuale di procurare la ripristinazione dell'impero di una norma giuridica violata; ma deve concretarsi anzitutto nella possibilità che chi agisce sia il soggetto del diritto che mediante la decisione della controversia vuole riconosciuto. - Commentario del Codice e delle Leggi di Procedura Civile, II Volum, Casa Editrice Dottor Francesco Vallardi, III edizzjoni, a fol 589. L-istess ġurist imbagħad ikompli jissenjala hekk dwar dan il-presuppost proċesswali, “La capacità processuale va considerata sotto due aspetti: come capacità, cioè di agire o di stare in giudizio. L'espressione «capacità di agire in giudizio» serve a indicare l'attitudine giuridica di un soggetto ad essere «parte in giudizio». L'espressione «capacità di stare in giudizio» indica invece l'attitudine all'esercizio legale della predetta capacità ... Tanto l'una che l'altra delle espressioni menzionate, e quindi anche il tema dell'attuale ricerca, si riferiscono alla capacità processuale attiva e passiva, cioè di attore come di convenuto, d'intervenuto, di chiamato in garanzia, ecc ... si ricava, adunque, che la condizione fondamentale per la capacità di agire in giudizio è la normale capacità di possedere diritti, essere cioè soggetto di diritti; e che la condizione parimenti fondamentale per la capacità di stare in giudizio è quella di avere il libero esercizio dei diritti, ovvero di supplirvi con le forme integrative o abilitative stabilite dalle leggi.”* – Foll 630 u 631 tal-istess opera.

²⁰ L-awturi **Crisanto Mandrioli u Antonio Carratta** jgħidu hekk: *“Presupposto significa requisito che deve esistere prima di un determinato atto perché da quell'atto discendano determinate conseguenze. Riferendosi al rapporto giuridico processuale, la dottrina configuri i presupposti processuali (o presupposti del rapporto processuale) come quei requisiti che debbono esistere prima dell'atto che pone in essere quel rapporto, ossia l'atto col quale si chiede la tutela giurisdizionale, cem come vedremo ampiamente, e la domanda”*. – Diritto Processuale Civile, GIAPPICHELLI, Volum1, XXVII exiss, 2019, fol 39.

²¹ Issir referenza għas-sentenza fl-ismijiet **Proman Limited vs Michael Scerri et**, (App Ċiv Nru: 60/2020/1) mogħtija mill-Qorti tal-Appell (Sede Inferjuri) nhar il-15 ta' Marzu 2023.

Illi l-ligi tal-kera tagħna, ġustament, tirrikonoxxi li sid il-kera m'għandux għalfejn ikun neċessarjament sid tal-fond²². Huwa propju għalhekk li din tirreferi għal sid il-kera u mhux propjetarju²³. Hekk biex jingħataw xi eżempji, persuna tistá tkun sid tan-nuda propjeta ta' xi fond u l-użufrutt fuq dak il-fond ikun jappartjeni lil persuna oħra. Hija din tal-aħħar biss li għandha l-jedd għall-kirja²⁴.

²² Artikolu 1530 tal-Kapitolu 16 tal-Liġijiet ta' Malta. Fost oħrajn, il-Bord jissenjala dak li gie deċiż fis-sentenza fl-ismijiet **Emmanuel Vella et vs Abdul Al-Kadi sive Abdul Al Kali**, (App Ċiv Nru: 2725/1996/1) mogħtija mill-Qorti tal-Appell (Sede Superjuri) nhar id-29 ta' April 2005 fejn ingħad hekk: "*In-nuqqas ta' relazzjoni bejn l-inkwilin u sid il-fond, izda, mhux bil-fors twassal għan-nuqqas ta' titolu. Infatti l-istess Kodici Civili fl-Artikolu 1530 jipprovdi b'mod espress għall-validita' ta' dawk il-kirjiet li jkun konnessi minn persuni li ma jkunux is-sidien tal-fond mikri. Inoltre, inkwantu kirja hija obbligazzjoni ta' natura strettament personali, mhux mehtieg li minn jikkoncediha jkun sid il-fond lokat, izda, kif osservat il-Prim Awla tal-Qorti Civili fis-sentenza tagħha ta' l-1 ta' Settembru, 1964 fil-kawza fl-ismijiet "Walter Agius vs Carmelo Cachia" il-lokatur jista' jkun "inkwilin, semplici uzufruttwarju, kreditur antikretiku, u pussessur tal-fond, anki b'titolu abusiv u illegittimu, rizolubbli u tranzitorju". Dan, kif osservat dik il-Qorti fis-sentenza citata, b'rispett ukoll lejn dak li jipprovdi l-kap rigwardanti l-jeddijiet u l-obbligi ta' sid il-kera billi, "(il-ligi) dejjem tirriferixxi għal sid il-kera, u f'ebda parti ta' l-istess ligi ma jinsab imadahal il-'propjetarju tal-fond'". (enfasi tal-Bord.)* Bl-istess mod, issir referenza għas-sentenza fl-ismijiet **Shalmi Bakery Limited vs Louis Mula**, (App Ċiv Nru: 1174/2003/1) mogħtija mill-Qorti tal-Appell (Sede Superjuri) nhar il-31 ta' Ottubru 2014 fejn ingħad hekk: "*Trattat il-meritu tal-ewwel eccezzjoni, marbuta mal-interess guridiku tassocjeta' attrici li tippromuovi din il-kawza, jigi notat li għalkemm hu veru li l-forn inkwistjoni huwa tal-konjugi Tonna, l-iskrittura tat-23 ta' Dicembru 2000, saret f'isem is-socjeta' attrici, u l-obbligazzjonijiet li assumu l-konvenut kienu lejn din is-socjeta'. Il-qafas tal-pretensjoni tas-socjeta' attrici hi din l-iskrittura, u fuq listess skrittura hija s-socjeta' attrici li tidher bhala l-kreditur tal-obbligazzjoni.*".

²³ Huwa t'interess, bhala eżemplari, li n-nomenklatura ta' min jista' jhejji azzjoni ai termini tal-artikolu 12B tal-Kapitolu 158 tal-Liġijiet ta' Malta jew l-artikolu 4A tal-Kapitolu 69 tal-Liġijiet ta' Malta inbidel. Filwaqt li l-Att XXVII tas-sena 2018 (relevanti għall-artikolu 12B tal-Kapitolu 158 tal-Liġijiet ta' Malta) kien isemmi li l-azzjoni li kien "il-propjetarju" li seta' jippreżenta tali rikors, l-Att XXIV 2021, ġustament, illum jutilizza l-kliem "sid il-kera".

²⁴ Fost oħrajn, il-Bord jissenjala s-sentenza fl-ismijiet **Richard Zahra vs l-Avukat tal-Istat et**, (Rik Kost Nru: 564/2021/1) mogħtija mill-Qorti Kostituzzjonali nhar il-25 ta' Ottubru 2023 fejn ingħad hekk: "*Id-dokumenti li fuqhom l-attur jibni l-pretensjonijiet tiegħu juru li bejn l-2014 u l-2020 il-fond kien soġġett għall-użufrutt ta' missieru, li jfisser għalhekk li l-jedd li jirċievi l-kera – u wkoll il-jedd għad-danni jekk il-ligi ċaħħditu minn kera xieraq – kien imss lill-missier (jew lill-komunjoni talakkwisti bejn il-missier u l-omm) u mhux lill-attur. Jekk l-attur qiegħed jallega li missieru irrinunzja għall-użufrutt, l-oneru tal-prova li hekk gara hija fuq l-attur, izda dik il-prova ma saritx.*" Bl-istess mod, issir referenza għas-sentenza fl-ismijiet **Joseph Pace et vs Avukat tal-Istat et**, (Rik Kost Nru: 223/2020/1) mogħtija mill-Qorti Kostituzzjonali nhar it-12 ta' Lulju 2023. Hekk ukoll, issir referenza għas-sentenza fl-ismijiet **Dr Aldo Fiorini et vs L-Avukat tal-Istat et**, (Rik Kost Nru: 357/2022) mogħtija mill-Prim Awla tal-Qorti Ċivili nhar it-30 ta' Jannar 2024 (mhux appellata) fejn gie ġustament ritenut

Illi l-unika hjiel il-ghala Empire Holdings & Co giet imdahhla f' dawn il-proċeduri toħroġ biss mill-premessa hdx tar-rikors promotur li tghid hekk:

*Illi għal kull buon fini u anki għall-fini ta' komplettezza u integrità ta' ġudizzju, l-esponenti jispjegaw ukoll li dawn il-proċeduri ġew preżentati wkoll minnhom għan-nom u in rappreżentanza ta' Empire Holdings & Co (P949) ġia Empire Holdings Co. Ltd (C3793) għal kull interess li jista' jkollha u li tagħha l-esponenti huma l-uniċi shareholders kif jirriżulta minn Dok I-1 u I-2 rispettivament stante li minn verifiki li saru qabel ma nfethu dawn il-proċeduri rriżulta li **jaf ikun il-każ illi l-propjeta' mikrija minnhom** setgħet giet propjament akkwistata mid-defunt Charles Fenech (ir-raġel ta' l-attriċi Lucia Fenech u missier il-parijiet l-oħra) għan-nom ta' Empire Holdings Co. Ltd (C3793) kif ikun jista' jintwera jekk tirriżulta tali htiega; **(enfasi tal-Bord)**.*

hekk: "It-terminazzjoni tal-użufruġ, bil-mewt jew mod'ieħor, kienet prova ta' mportanza kbira, partikolarment meta wieħed iqis li meta jkun veljanti fuq immobbli jedd ta' użufruġ, huwa l-użufruġwarju li għandu d-dritt ta' tgawdija fuq dak l-immobbli u fuq il-frottijiet tiegħu, ad esklużjoni tas-sid. Li jfisser li huwa biss l-użufruġwarja li, matul il-pendenza tal-użufruġ, għandu "possediment" għal finijiet tal-Konvenzjoni, u kwindi huwa l-użufruġwarju li jista' jilmenta minn ksur tad-dritt fondamentali u mhux is-sid". Issir referenza wkoll għas-sentenza fl-ismijiet **Gladys Sant Fournier et vs L-Avukat tal-Istat et**, (Rik Kost Nru: 646/2021) mogħtija mill-Prim Awla tal-Qorti Ċivili (Sede Kostituzzjonali) nhar it-12 ta' Jannar 2024 (mhux appellata) li kompliet tħaddan dan l-insenjament billi qalet hekk: "Illi l-fatt li l-użufruġ tal-fond kien vestit fir-rikorrenti Gladys Sant Fournier filwaqt li r-rikorrenti kellhom biss in-nuda proprietà ifisser li t-tgawdija effettiva ta' dak il-fond kienet tmiss biss lir-rikorrenti Gladys Sant Fournier, u lil hadd iktar. Dan mhux b'effett tal-legiżlazzjoni mpunjata, imma bħala kondizzjoni mposta fis-suċċessjoni tiegħu minn Alfred Sant Fournier stess, li r-rikorrenti l-oħrajn aċċettaw volontarjament meta aċċettaw l-eredità tiegħu. Isegwi għalhekk li jekk tassew sehhet xi deprivazzjoni fittgawdija tal-proprietà b'konsegwenza tad-dispożizzjonijiet tal-Ordinanza, l-uniku persuna li garrbet dik id-deprivazzjoni hija l-użufruġwarja, u mhux is-sidien. Il-qradi ġà kellhom okkażjoni li jqisu li fejn fond okkupat b'kirja protetta jkun soġġett għal użufruġ, huwa l-użufruġwarju li jista' jilmenta minn ksur tad-dritt fondamentali u mhux is-sid". B'senjalazzjoni tal-istess raġunament quddiem dan il-Bord imbagħad, issir referenza għas-sentenza fl-ismijiet **Josephine Borg Gauci vs Mario Borg**, (Rik Nru: 65/2017) mogħtija nhar il-15 ta' Lulju 2024 (mhux appellata).

Illi minn assolutament imkien mill-provi in atti ma tirriżulta l-involviment ta' din is-soċjetà u għajr din il-premessa mitfugħa lejn l-aħħar tar-rikors promotur, din ma t'issemma mkien iktar fl-atti. Jekk hemm xi jeddijiet reali bejn l-atturi l-oħra (jew uħud minnhom) u Empire Holdings & Co, dan m'għandu x'jaqsam xejn mal-fatt li hija kellha l-jedd tippromwovi din l-azzjoni²⁵.

Illi għalhekk it-talbiet sa fejn magħmula minn din ir-rikorrenti għandhom jigu miċhuda.

Pożizzjoni tas-soċjetà Le Grenier a' Pain Malta Limited

Illi hafna minn dak li ntqal hawn fuq jgħodd ukoll fir-rigward tas-soċjetà intimata. Bl-istess mod, ir-rikorrenti imkien ma wrew il-għala din il-kawża infetħet kontra din is-soċjetà u kif din setgħet qatt tirrispondi għal din l-azzjoni²⁶. Il-kuntratt ta' kera sar biss ma l-intimat personalment u min imkien mill-provi ma rriżulta kif u

²⁵ Fuq l-istess binarju wieħed huwa mistieden jara dak raġunat u deċiż fis-sentenza fl-ismijiet **Simone Pisani et vs Mario Xerri et**, (Rik Nru 124/2019) mogħtija minn dan il-Bord nhar il-25 ta' Ottubru 2024 (mhux appellata).

²⁶ Fis-sentenza fl-ismijiet **Focal Maritime Services Company Limited vs Top Hat Company Limited**, (App Ċiv Nru: 289/2006/1) mogħtija mill-Qorti tal-Appell (Sede Inferjuri) nhar id-9 ta' April 2008 gie mfakkar hekk: “ *In linea ta' principju generali huwa, bla dubju, indiskuss illi d-deduzzjoni ta' konvenut f'gudizzju trid, necessarjament, titwielel minn rapport guridiku, sija jekk dan jemani minn kuntratt, lezjoni ta' dritt minn intervent delittwuz jew akwiljan, ope successionis jew minn sitwazzjonijiet strutturalment komuni (ad ezempju, f'kondominju jew ilkrejazzjoni ta' certi servitujiet). Li jfisser, b'konsegwenza, illi kawza ma tkunx tista' tikkonsegwi l-iskop tagħha jekk mhux fil-konfront ta' dak li miegħu l-attur, għal xi wahda mill-konnessjonijiet accennati, għandu relazzjoni guridika. Naturalment, l-accertament ta' din ir-relazzjoni jrid isir fuq il-bazi tal-petitur u, cjo, tar-rizultat persegwit fil-gudizzju mill-attur bit-talba tiegħu*”. Ara wkoll f'dan is-sens dak raġunat fis-sentenza fl-ismijiet **Avv. Damien Degiorgio noe vs Express Logigroup Ltd et**, (App Ċiv Nru: 408/2015/1) mogħtija mill-Qorti tal-Appell (Sede Superjuri) nhar il-21 ta' Jannar 2025.

għala għet imżeffna din is-soċjetà f’ dawn il-proċeduri²⁷. Il-fatt li jiżdiedu il-kliem “għal kull interess li jista’ jkollha” ma tbiddilx il-kwalità ta’ dik l-imħarrka²⁸.

Illi sa fejn magħmula kontra din is-soċjetà għalhekk, it-talbiet ukoll għandhom jiġu miċhuda.

Mertu

Illi mill-bqija, il-mertu, fil-maġġor parti tiegħu, ġie ben ippruvat. Irriżulta li l-intimat kien moruż u kiser diversi obligazzjonijiet naxxenti mill-kuntratt u mill-atti häreġ li l-intimat ukoll aċċetta li kien hekk debitur. Il-kwistjoni tal-ħlas tal-arretrati ta’ dawl u ilma għet ukoll iċċarata waqt **is-smiegh** tal-kawża bix-xhieda ta’ Reuben Bonnici. Häreġ li l-kont kien u baqa’ intestat fuq Lucia Fenech u li din għamlet il-ħlasijiet hi fir-rigward tal-ammonti dovuti mill-intimat.

Illi fit-trattazzjoni tal-għeluq, id-difensur tar-rikorrenti ddikjara li kienu qieghdin jillimitaw l-azzjoni tagħhom rigwardanti il-penali u arretrati sa’ Settembru 2024 għaliex minn Ottubru 2024 sar arrangament ma terzi²⁹. Dwar il-penali, jiġi mfakkar li l-liġi tippermetti li kreditur t’obligazzjoni, ġeneralment, għandu għażla: jew li jitlob it-twettiq tal-obbligazzjoni jew inkella l-ħlas tal-penali³⁰.

²⁷ L-unika indikazzjoni toħroġ mill-affidavit ta’ Michael Fenech, aness mar-rikors promotur. F’paragrafu 24 (a fol 35 tal-proċess) jgħid li s-soċjetà intimata ġie imdahħla għaliex kien hemm il-possibilità li l-kirja iffirmita mill-intimat tinqaleb fuq il-kumpanija, iżda fi kliem Michael Fenech stess, qat ma ġie ffirmit kuntratt ta’ kera ġdid!

²⁸ Hekk kif ma tbiddilx il-kwalità ta’ xi attur. Ara f’dan ir-rigward dak deċiż fis-sentenza fl-ismijiet **Nazzareno Spiteri et vs Karl Busuttil et**, (App Ċiv Nru: 1314/2010/1) mogħtija mill-Qorti tal-Appell (Sede Superjuri) nhar is-27 ta’ Marzu 2015.

²⁹ Il-Bord fehem li dahlu xi inkwilini oħra).

³⁰ Il-penali għandhom ukoll jitqiesu bħala d-danni pre-likwidati, b’dana imbagħad li mhux leċitu li kreditur jitlob affarijiet oħra anċillari u emergenti mill-fatt tad-dewmien. F’dan is-sens issir referenza għas-sentenza fl-ismijiet **Warren Kiomall vs Andre Apap**, (Rik Ġur Nru: 165/2022) mogħtija mill-Prim Awla tal-Qorti Ċivili nhar id-29 ta’ April 2024 (mhux appellata) fejn ġie spjegat hekk: “*Jibqa’ però l-fatt li dawn id-danni l-oħrajn li jistgħu jintalbu mill-kreditur m’għandhomx ukoll ikunu konsegwenza tad-dewmien, la darba l-partijiet bil-ftehim*

Madanakollu, kif seħħ f'din il-kawża, fejn imbagħad il-penali jkunu ġew miftehma³¹ għad-dewmien tat-twettieq tal-obbligazzjoni biss³², allura dak il-kreditur jista' jitlob kemm l-eżekuzzjoni u l-ħlas tal-penali³³. Klawżola bħal dik hawn eżaminata teħles lill-kreditur mill-oneru li jipprova l-ħsara mgarrba għaliex id-dannu jkun seħħ fil-ħin u l-mument li d-debitur jkun hekk tardiv³⁴. L-oneru mbagħad idur fuq id-debitur sabiex jagħti raġunijiet validi għall-inadempjenza tiegħu³⁵. Applikat dan għal-fatti ta' dan il-każ, il-Bord isib li ma kien hemm xejn

ta' bejniethom espressament ftehm u dwar x'inh u l-indennizz li jmiss lill-kreditur jekk ikun hemm dak id-dewmien. La darba allura l-indennizz dovut lill-kreditur għad-dewmien ikun ġie preventivament likwidat bi ftehim tal-partijiet, mhux leċitu li l-kreditur jitlob ammonti verjuri dovuti b'konsegwenza tal-istess dewmien, għaliex b'hekk jiġi li l-kreditur ikun qed jiżvinkola ruħu minn dak li ftehm u l-kontraenti permezz tal-penali għad-dewmien".

³¹ Ara klawżola għaxra tal-kuntratt relattiv.

³² Ara f'dan is-sens issir referenza għas-sentenza fl-ismijiet **Accountant General et vs Joseph Spiteri**, (Ċit Nru: 411/01) mogħtija mill-Prim Awla tal-Qorti Ċivili nhar it-30 ta' Novembru 2001 (mhux appellata).

³³ Artikolu 1120(3) tal-Kapitolu 16 tal-Liġijiet ta' Malta.

³⁴ Kif tajjeb poġġietha il-Prim Awla tal-Qorti Ċivili fis-sentenza fl-ismijiet **Raymond Barbara et vs Alex Mercieca**, (Rik Maħluf Nru: 436/2021) mogħtija nhar is-6 ta' Ġunju 2022 (mhux appellata): *"Il-klawżola penali hija għamla ta' danni prelikwidati li biha l-kreditur tal-obbligazzjoni jehles mill-obbligu li jgħib prova li huwa garrab ħsara, għaliex huwa jista' jistrieħ biss fuq il-fatt li d-debitur tal-obbligazzjoni ma jkunx wettaq fil-ħin dak li jkun intrabat miegħu li jagħmel (ara x'qal il-ġurista Torrente fl-opra tiegħu Manuale di Diritto Privato, f'paragrafu 300 u paġni 490 u 491, u l-artikolu 1120(1) tal-Kap 16 tal-Liġijiet ta' Malta)".* Dan il-bran ġie ċitat b'approvazzjoni, u ulterjorment imhaddan, fis-sentenza fl-ismijiet **Doreen Galea Souchet vs Joseph Farrugia pro et noe**, (App Ċiv Nru: 1632/1995/2) mogħtija mill-Qorti tal-Appell (Sede Superjuri) nhar il-31 ta' Mejju 2023.

³⁵ F'dan is-sens issir referenza għas-sentenza fl-ismijiet **Rowena Mamo vs Landgate Limited et**, (App Ċiv Nru: 770/2012/1) mogħtija mill-Qorti tal-Appell (Sede Superjuri) nhar il-25 ta' Frar 2021 fejn ġie mfakkar hekk: *"Fil-kuntest ta' klawżola penali, kif ingħad minn din il-Qorti fissentenza tagħha tat-30 ta' Ottubru, 2009, fil-kawża fl-ismijiet Avukat Dr. Luigi Sansone nomine v. Nicola Romano, min jobbliga ruħu taht penali li josserva l-obbligi minnu assunti, hu obligat iħallas dik il-penali sakemm ma jippruvax li kien hemm xi raġuni li tezentah minn dik il-penali. Jinsab ritenut ukoll illi "l-klawżola penali f'kuntratt hi klawżola li biha wiehed mill-kontraenti, sabiex jassikura l-eżekuzzjoni ta' l-obbligazzjoni minnu assunta, jobbliga ruħu għal xi haga għall-każ li hu ma jezegwix l-obbligazzjoni li jkun assumta. Il-penali hekk kontrattata tirrappreżenta kumpens għad-danni minhabba non-eżekuzzjoni ta' l-obbligazzjoni." (Kollez. Vol. XLI P II p 1108). Inoltre, "l-htija fil-każ ta' inadempjenza ta' obbligazzjoni hija nsita fl-inadempjenza stess, ammenokke l-parti inadempjenti ma tipprovax il-każ fortuwitu jew il-forza magguri, jew raġuni oħra ta' ezenzjoni mir-responsabilità. U għalhekk min jobbliga ruħu taht penali li josserva l-obbligi minnu assunti, hu obligat li jħallas dik il-penali, jekk ma jipprovax hu illi kien hemm xi raġuni li tezentah minn dik il-penali" (Kollez. Vol. XLIII P I p 259)."*

ħażin lir-rikorrenti jipproċedu kemm għall-iżgumbrament sforzat u l-ħlas tad-danni f'termini ta' penali.

Illi prinċipju wkoll li jgħodd għal dan il-każ huwa jekk f'każijiet bħal dawn, il-Bord jistax inaqqas l-ammont miftiehem. Issa skond il-liġi³⁶ dan huwa permess meta d-debitur ikun wettaq parzjalment l-obbligu tiegħu u din tkun giet aċċettata jew jekk dik il-parti mill-obbligazzjoni mwettqa tkun swiet lill-kreditur. F'dan il-każ, iż-żewġ ċirkostanzi m'humex applikabbli u għalhekk l-Bord lanqas għandu s-setgħa jagħmel hekk.

Illi l-Bord jagħraf li maż-żmien ġie wkoll aċċettat li jista' jkun hemm lok għattnaqqis meta l-konsegwenzi tal-inadempiment jkunu ta' natura żgħira, meta kkumparat ma l-ammont miftiehem³⁷. Dan m'huwex il-każ tal-lum, għaliex l-

³⁶ Artikolu 1122(1) tal-Kapitolu 16 tal-Liġijiet ta' Malta.

³⁷ Fost diversi, ssir referenza għas-sentenza fl-ismijiet **C&F Building Contractors Limited vs Tal-Grazja AutoCare Co. Ltd.**, (Cit Nru: 975/2000/1) mogħtija mill-Prim Awla tal-Qorti Ċivili nhar it-12 t'April 2012 (mhux appellata) fejn ingħad hekk: "*L-applikazzjoni ta' din id-dispożizzjoni, minkejja l-konsegwenzi iebsa tagħha fil-prattika, gejjja mir-rispett li jrid jingħata lill-prinċipju li ftehim validu bejn il-partijiet għandu s-saħħa ta' ligi bejniethom (pacta sunt servanda) [ara l-Art.992 (1) tal-Kap 16], u l-ebda Qorti m'għandha tindahal fi ftehim bħal dan jekk ma jkunx milqut b'xi difett li ggibu ma jiswiex. Madankollu llum huwa accettat li l-applikazzjoni tar-regola skond l-Art.1122 tal-Kap.16 trid titqies ukoll fid-dawl ta' prinċipju iehor tad-dritt, u cioe` illi lkuntratti jigu esegwiti in bwona fede u jobbligaw, mhux biss għal dak li jingħad fihom, izda wkoll għallkonsegwenzi li ggib magħhom l-obbligazzjoni, skond l-għamla tagħha, b'ekwita', bl-uzu jew bil-ligi (ara l-Art.993 tal-Kap 16). Għalhekk b'applikazzjoni tal-massima in omnibus quidem, maxime tamen in jure, aequitas spectanda sit, huwa possibbli li l-effett u l-applikazzjoni litterali ta' klawnsola penali jigu ridimensjonati jekk jirrizulta li dawn joffendu jew jiksru s-sens Prattiku u morali tal-obbligazzjoni billi jkunu jidhru sproporzjonati jew inaccettabbli skond in-normi stabbiliti tas-socjeta' u llogika guridika."* Hekk ukoll kien ġie spjegat fis-sentenza fl-ismijiet **Mary Rose Falzon Sant Manduca vs Mario Grima**, (Cit Nru: 411/2003) mogħtija mill-Prim Awla tal-Qorti Ċivili nhar it-8 ta' Marzu 2005 (mhux appellata).

inadempjenza, li hija ż-żamma tal-fond bla bażi, hija waħda totali³⁸. Il-kuntratt, li huwa liġi³⁹, huwa dak li hu u allura *dura lex sed lex*⁴⁰.

Illi b’hekk jiġi li l-intimat għandu jhallas penali mill-21 ta’ Settembru 2022⁴¹ sat-30 ta’ Settembru 2024. Il-penali kienet miftehma fl-ammont ta’ għoxrin Ewro (€20) għal kull ġurnata⁴² u għalhekk it-total huwa ta’ erbatax il-elf u tmien mitt Ewro (€14,800)⁴³.

Illi madanakollu r-rikorrenti qegħdin jitolbu **wkoll** il-hlas tal-arretrati ta’ kera għal xi xhur tas-sena 2021, xhur oħra tas-sena 2022 u l-bqija tas-sena 2023⁴⁴ (sa Settembru 2024 għal-istess raġuni mogħtija hawn fuq). Bid-dovut rispett, il-Bord ma jistax jifhem kif ir-rikorrenti qegħdin jippretendu wkoll l-arretrati ta’ kera għal dak l-istess perjodu fejn qegħdin jgħidu li hemm lok għal penali. Tassew, il-penali jitqiesu bħala danni preventivament likwidati, f’dan il-każ propju għad-dewmien. Dan il-Bord qiegħed jaqbel li l-kirja in kwistjoni giet terminata b’effett minn Settembru 2022⁴⁵ u minn dakinhar skatta l-obbligu tal-hlas tal-penali⁴⁶. L-arretrati

³⁸ F’dan is-sens, propju fuq kwistjoni ta’ penali relatata ma kuntratt ta’ kera, issir referenza għas-sentenza fl-ismijiet **Palace Gate Limited vs Shapes Company Limited**, (App Ċiv Nru: 198/2020) mogħtija mill-Qorti tal-Appell (Sede Inferjuri) nhar is-6 ta’ April 2022.

³⁹ Artikolu 992 tal-Kapitolu 16 tal-Liġijiet ta’ Malta.

⁴⁰ Propju fuq każ ta’ penali, il-Bord jagħmel referenza għas-sentenza fl-ismijiet **Anna Maria Wismayer vs John Gracey et**, (App Ċiv Nru: 925/2009) mogħtija mill-Qorti tal-Appell (Sede Superjuri) nhar it-30 ta’ Settembru 2016 fejn ingħad hekk “*Din il-qorti ma tarax illi jista’ jkun hemm dubju raġonevoli dwar l-interpretazzjoni korretta tal-ftehim u jidher illi l-ewwel qorti x’aktarx kienet influwenzata, aktar milli minn konsiderazzjonijiet legali, mill-biża’ li tesponi lill-konvenuti għal penali qawwijja, kif tixhed is-sentenza appellata: “il-qorti ma tista’ qatt timmaġina sitwazzjoni li f’ċirkostanzi bħal dawka tal-każ preżenti, persuna tiġi mgħiegħla tħallas dik il-kwantità enormi ta’ penali li tippretendi l-attribuci”. Il-konvenuti iżda ntrabtu bil-penali b’għajnejhom miftuħa u l-qorti ma tistax twaqqaq ftehim hieles b’interpretazzjoni “kreattiva”, kif jidher li għamlet l-ewwel Qorti f’dan il-każ: dura lex sed lex”.*

⁴¹ Ġimgħatejn wara d-data tal-ittra tas-7 ta’ Settembru 2022 a fol 10 tal-proċess skond il-ftehim.

⁴² Ara klawżola għaxra tal-kuntratt.

⁴³ €20 * 740-il jum.

⁴⁴ Ara dok D anness mar-rikors promotur.

⁴⁵ Ġimgħatejn wara s-7 ta’ Settembru 2022.

⁴⁶ Issir referenza għas-sentenza fl-ismijiet **Spiridione Casha et vs TM Finishings Ltd**, (App Ċiv Nru: 83/2016/1) mogħtija mill-Qorti tal-Appell (Sede Superjuri) nhar il-11 ta’ Marzu 2024

ta' kera dovuti huma biss dawk sa dik id-data u minn hemm il-hlas dovut huwa tal-penali biss⁴⁷. Għalhekk l-ammont dovut hawnhekk huwa ta' €12,000⁴⁸. Jidher li r-rikorrenti ftehm u ammont ta' penali inqas mill-ammont ta' kera fix-xahar, imma dik hija kwistjoni tagħhom.

Illi finalment, fir-raba' talba tagħhom, ir-rikorrenti jitolbu minn issa li jiddisponu jew ibatlu l-istess propjetà minn mobbli tal-intimat, kif ukoll li jzommu makkinarju jew oġġetti oħra ta' natura permanenti. Il-Bord jistqarr li din it-talba ma gietx imfissra u ppruvata sew. Ma jirriżultax li hemm l-utilità neċessarja għal din it-talba f'dan l-istadju, għaliex dik hija kwistjoni eventwali li ssehh jekk ikun hemm hteġa t'eżekuzzjoni furzata. Fiċ-ċirkostanzi l-Bord isib li għandu jastjeni minn din it-talba u jhalliha hekk impregudikata⁴⁹.

Għaldaqstant, il-Bord qieghed jaqta' din il-vertenza billi:

fejn gie ragunat hekk: “Din il-qorti, għalkemm taqbel mal-ewwel qorti illi l-penali stipulata fladdendum kienet għad-dewmien biss, u li skattat b'seħ mis-6 t'Awissu 2015, madankollu taqbel ukoll mas-soċjetà konvenuta illi d-danni li garrbu l-atturi talli kellhom jikru post ieħor ladarba l-konvenuta ma lestietx il-post tagħhom fiż-żmien miftiehem huma danni minhabba dewmien; għalhekk gew pre-likwidati fl-istipulazzjoni tal-penali u ma kellhomx jerggħu jigu likwidati separatament, kif għamlet l-ewwel qorti. Għalhekk, dak li thallas bhala kera u wkoll bhala commission jew senserija għall-kiri għandu jitnaqqas mis-somma likwidata bhala danni oltre l-penali.”

⁴⁷ F'dan is-sens terġa ssir referenza għas-sentenza fl-ismijiet **Raymond Barbara et vs Alex Mercieca**, (Rik Maħluf Nru: 436/2021) mogħtija mill-Prim Awla tal-Qorti Ċivili nhar is-6 ta' Ġunju 2022 (mhux appellata) fejn kompliet tgħid hekk: “fejn il-klawsola penali tkun giet miftiehma minhabba d-dewmien, l-effetti tagħha għandhom jibdeu isehħu minn dakinhar li tgħaddi d-data miftiehma għat-twettiq tal-obbligazzjoni, u mhux minn dakinhar li jkun sar il-ftehim li klawsola penali tagħmel parti minnu (ara Charles Catania et v. Thomas Abela et, Appell Superjuri tal-14 ta' Diċembru 2018, Rosemary Gonzi et v. Star Investments Limited, deċiża mill-Prim Awla tal-Qorti Ċivili fis-6 ta' Ġunju, 2018 u Emanuel Caruana et v. George Camenzuli et, deċiża mill-Prim Awla tal-Qorti Ċivili fis-16 ta' Ottubru, 1998);”

⁴⁸ Elfejn (€2,000) kull xahar għas-segwent xhur: Awwissu 2021, Ottubru 2021, April 2022, Mejju 2022, Lulju 2022, u Awwissu 2022 skond Dok D anness mar-rikors promotur.

⁴⁹ Hekk gie similiment deċiż minn dan il-Bord fis-sentenza fl-ismijiet **Jayenti Limited vs Daiva Kunstmonaite et**, (Rik Nru: 22/2025) mogħtija nhar il-21 ta' Marzu 2025.

- 1) Jichad it-talbiet kollha sa fejn dawn huma magħmula minn Empire Holdings & Co (P949).
- 2) Jichad it-talbiet kollha sa fejn dawn saru kontra Le Grenier a' Pain Malta Limited (C84790).
- 3) Jilqa' it-talba indikata bl-ittra "a" u jiddikjara li l-intimat Jean Christophe Froissard kiser il-ftehim ta' kera relattiv.
- 4) Jilqa' t-talba indikata bl-ittra "b" u jiddikjara li l-kirja ġiet terminata.
- 5) Jilqa' t-talba indikata "c" u jordna li l-intimat Jean Christophe Froissard jivvaka mill-propjeta' mertu ta' dawn il-proċeduri u jhalli l-istess battal mill-mobbli tiegħu fi żmien wiehed u ghoxrin jum (21) mid-data ta' din is-sentenza.
- 6) Jastjeni milli jqis it-talba indikata bl-ittra "d" fid-dawl ta' dak raġunat hawn fuq.
- 7) Jilqa' limitament it-talba indikata bl-ittra "e" u jordna li l-intimat Jean Christophe Froissard iħallas lir-rikorrenti Lucia Fenech, Michael Fenech, Martin Fenech u Graziella Mifsud l-ammont ta' €40,551.19⁵⁰ rappreżentanti arretrati tas-servizz ta' dawl u ilma, bl-imghax legali mis-26 ta' Lulju 2023 sad-data tal-pagament effettiv u l-ammont ta' €12,000 rappreżentanti arretrati ta' hlas ta' kera kif hawn fuq raġunat, bl-imghax legali mis-26 ta' Lulju 2023⁵¹ sad-data tal-pagament effettiv.
- 8) Jilqa' t-talbiet indikati bl-ittra "f" u "g" u b'hekk jordna li l-intimat Jean Christophe Froissard iħallas lir-rikorrenti Lucia Fenech, Michael Fenech, Martin Fenech u Graziella Mifsud l-ammont ta' erbatax il-elf u tmien mitt Ewro (€14,800) bħala penali għaž-żamma illegali tal-fond mertu ta' dawn il-proċeduri, bl-imghax legali mid-data ta' din is-sentenza sad-data tal-pagament effettiv.

⁵⁰ Ara Dok C anness mar-rikors promotur, ikkorraborat bix-xhieda u dokumenti ta' Reuben Bonnici u ta' Michael Fenech.

⁵¹ Għad li l-ammont mitlub tnaqqas, il-Bord ma jsibx li għandu jordna li dan l-imghax jibda għaddej mid-data tas-sentenza.

9) Jiċhad it-talba indikata bl-ittra “h” billi ma hemm l-ebda ordni oħra neċessarja.

L-ispejjeż ta’ dawn il-proċeduri jiġihallu minn Jean Christophe Froissard. L-ispejjeż tal-kuraturi deputati jiġihallu mir-rikorrenti peress li dawn ġew imqabbda fuq talba tagħhom, b’dana li r-rikorrenti Lucia Fenech, Michael Fenech, Martin Fenech u Graziella Mifsud għandhom il-jedd li jiġbru l-ispejjeż imħallsa lill-kuraturi deputati minn għand l-istess Jean Christophe Froissard⁵².

Dr Joseph Gatt LL.D.
Maġistrat

Annalise Spiteri
Deputat Registratur

⁵² Ara f’dan is-sens is-sentenza fl-ismijiet **Anastasija Afanasjeva vs Dr. Benjamin Valenzia et noe**, (App Ċiv Nru: 158/2017/1) mogħtija mill-Qorti tal-Appell (Sede Superjuri) nhar il-21 ta’ Ottubru 2021 u s-sentenza fl-ismijiet **Banif Bank (Malta) vs More Supermarkets (Hamrun) Ltd et**, (Rik Mahluf Nru: 519/2015/1) mogħtija mill-Prim Awla tal-Qorti Ċivili nhar it-23 ta’ Jannar 2023 (appell minn din is-sentenza ġie dikjarat deżert mill-Qorti tal-Appell (Sede Superjuri) nhar is-7 ta’ Ottubru 2024.)